

Il-Presepju

Ħarġa Nru. 95
Jannar - Marzu 2018



Fuljett maħruġ mill-
GHAQDA HBIEB TAL-PRESEPU - MALTA
c/o 56, Amaltea, Triq il-Marg, Attard ATD 2382 - Malta



Fuljett
mahrug kull tliet xhur mill-
Għaqda Hbieb tal-Presejju
Malta.

VO/0844

*Kull korrispondenza
għandha tiġi ndirizzata lis-
Segretarju,
Charles A. Bellia
56, Amaltea, Triq il-Marg,
Attard ATD2382. Malta*

IL-PRESEJJU
*Jitqassam lill-Membri
tal-Għaqda u għalhekk biex tir-
čevih hallas il-miżata
tiegħek regolarment billi
tibgħat €5 lill-Kaxxier.
Kontribuzzjonijiet oħra
biex jinfedew l-ispejjeż
ikunu ferm apprezzati.*

**L-GHAQDA
HBIEB TAL-PRESEJJU**
*Malta tiringrazzja lil kull min
kiteb f' din il-ħarġa tal-fuljett.*

Apprezzament speċjali
jmur għas-
Sinjura Jessie Chircop
li hadet hsieb il-‘proof reading’.

Werrej

Editorjal	3
Il-Kelma tal-President	4
Il-Konvenju Ewropew	5
Programm tal-Konvenju 2018	7
Formola ta' Registrazzjoni	9
Ir-Rahal ta' Nazaret	10
Presejju sfrakassat	13
Milidijiet bl-istorja tagħhom	15



Stampat

**BONNICI'S
PRESS** Est. 1924

36, St. Paul Street, Valletta
Tel: 21224607 - 21228138
E-mail: emibonnicci@gmail.com

L-Editorjal

Is-sena 2017 giet u marret. L-Ghaqda Hbieb tal-Presepju-Malta ma tistax ma tiftakarx f'din is-sena bhala sena fejn graw affarijiet li ser indumu hafna żmien inhossu r-riperkussjonijiet taghhom. Kellna kontra qalbna nohorġu mill-post li fih qattajna 30 sena nahdmu u nistinkaw biex il-presepju jerga' jqu fuq saqajh fost il-familja Maltija. Kienet ahbar ta' swied il-qalb, iżda bhal ma jiġri dejjem kull bidu ghandu tmiem. Issa nharsu u nghaddu minn fejn il-post u niftakru biss fil-memorji sbieh li ghaddejna hemm. Kieku kelli ntiegh isem dan il-post kont insemmiegh NOSTALGIJA NATALIZJA.

Il-kumitat kellu biċċa xoghol iebssa hafna biex isib post fejn seta' jtella' l-wirja tas sena 2017; imma b'ghaqal u determinazzjoni wasal. Minhabba li l-post kien zghir, in-numru ta' presepji biex jintwerew ma setax ikun kbir. Minkejja ċ-ċokon tal-post, il-wirja tal-presepji, sena wara sena, xorta baqghet ghaddejja. Minhabba mpenji familjari u ghax kont ma niflahx hafna ma statjx nattendi u noqghod mal-wirja. Pero', haġa tal-ghageb u tal-iskantament, kif minn dik il-geġwigija ta' nies li dahlu l-belt u raw it-tabelli fejn kienet qed tintwera l-wirja, xorta marru jfittxu taht San Franġisk!! Kien hemm min haseb li l-wirja, li kienet qed tiġi esibita' taht it-Teatru l-Imwaqqa, kienet ta' xi ghaqda ohra. Veru li nkunu aljenati u hsiebna fuq l-oġġetti materjali!! Xorta l-konkorrenza kienet tajba, pero' biex inkun sinċier, li kieku rajt xi kju ta nies jistennew biex jidhlu kont inkun aktar kuntent! Xorta nghid prosit lill- kumitat ghas-sagrificċji kbar li ghamlu. Nghid bejni u bejn ruhi, din li għaddiet minnha l-Ghaqda Hbieb tal-Presepju – Malta, ghandha konnessjoni mal-grajja tal-Milied. Jien nghid iva u ha naqsam ftit il-hsibijiet tieghi maghkom.

- Gużepi ma setghax isib post fejn martu tkun tista' twelled. Kulhadd ghalaqlu l-bieb f'wiċċu. Hekk għalna sakemm sibna taht San Franġisk fl-1986.
- Il-post fejn sab kien ghar taht l-art, mudlam, umdu u nieqes minn kull kumditu'. Hekk kien l-istat tal-post fejn bdejna niffunzjonaw bhala ghaqda.
- Wara li hafna nies marru jżuruh (rghajja, Maġi, tfal) kellhom jitolqu u jmorru f'post imbieghed bla ma jafu fejn sejrjn. Hekk gara lill-Ghaqda taghna. Spicċajna bla dar bla ma nafu fejn sejrjn.
- Marru lura lejn Nazaret meta kollox kien jidher li kkwieta. Ahna ser jiġrilna hekk?!!

Il-punt kardinali ta' kull ghaqda bhal taghna huwa li kull membru huwa volontarju u jahdem fil-qasam tieghu ghax ihobb il-passatemp li tant ikun jixtieq jippromovi. Ahna qeghdin f'bahar imqalleb, u hawn fejn nitlob lill- Mulej biex jiġi fuq id-dghajsa taghna u jikkalma ftit il-mewġ, bhal ma ghamel mal-apostli. Nghid kelma wahda lill- kumitat prosit u grazzi talli qeghdin tmexxu bhalissa.

Kuraġġ!!

Frans Chircop

Il-Kelma tal-President



Hbieb,

Bdejna sena ġdida u din hi l-ewwel okkażjoni li ghandi biex nawgura lill- membri kollha sena mimlija riżq u sahha.

Is-sena 2017 kienet wahda li matulha l-Kunsill kellu jiehju diversi deċiżjonijiet important biex stajna nkomplu bil-hidma taghna. Tista' tghid li numru sew mil-laqghat tal-Kunsill kienu dwar fejn ser inpoġġu l-armor u fejn ser naghmlu l-attivitajiet taghna matul is-sena. Solvejna hafna minn dawn il-problemi, anke jekk temporanjament! Veru li tlifna l-lectures, imma, nassigurakom li din is-sena se naghmlu numru ta' lectures interessanti.

Bl-ghajjnuna tal-Mulej, ghalkemm b'hafna diffukultajiet, irnexxielna ntellghu l-wirja annwali taht it-Teatru Rjal. Minhabba l-ispazju kellna wirja ftit iżghar mis-soltu imma hriġna sodisfatti. Il-kummenti tal-pubbliku kienu pożittivi kif ukoll inkoraġġanti. L-armor, li ghal kważi sena kien f' post misluf, issa jinsab ġo garaxx li krejna fil-Mosta, sakemm forsi l-providenza tipprovidielna post iehor.

Nahseb, ilkoll tafu li l-laqghat taghna qed ikunu fiċ-Ċentru Kulturali Franġiskan fil-Furjana, ghand il-Patrijiet Kapučċini. Ghalkemm xi ftit marbutin ma' granet partikolari, minhabba li l-post jintuża minn diversi ghaqdiet ohra, nistghu inharsu 'l quddiem u nippjanaw ix-xoghol taghna. Ta' dan niringrazzja lill-Ahwa Kapučċini li laqghuna ghandhom.

F'din il-harġa tal-fuljett issibu l-programm tal-Konvenju Ewropew li ser ikollna f'Novembru li ġej. Hija biċċa xoghol kbira, imma sabiha li ser thalli frott tajjeb. Bl-ghajjnuna taghkom, is-suċċess ta' dan l-avveniment ikun assigurat, jekk mhux ukoll ikbar minn dak mistenni!

Grazzi u tisljiet.

Andrew Spiteri

Il-Konvenju Ewropew

L-isbah sfida



Fil-Laqgħa Ġenerali li kellna ftit ġimghat ilu tkellimna dwar l-isfidi li qed ikollna niffaċċjaw u kif ser nahdmu biex negħlubhom. Hija haġa naturali li meta xi hadd isemmi l-kelma sfida, l-mohħ mill-ewwel jassoċjaha ma' diffikulta' jew problema. Izda, proverbju Inġliż jghid li “madwar kull shaba sewda hemm linja tal-fidda.” Fil-hajja wiehed irid iżomm quddiem għajnejh dik il-linja, u jahdem biex minnha johloq opportunita' li mhux biss tgħollilu l-moral imma wkoll ittih is-sahħa biex jibqa' miexi 'l quddiem.

Fil-każ tagħna l-linja tal-fidda nholqot mill-Għaqda tagħna stess u diġa qed tidher mhux hażin. Minn ftit taż-żmien 'l hawn, minkejja li kellna niffaċċjaw diversi problemi, quddiemna kellna wkoll stilla tixghel li bil-mod il-mod bdiet riesqa viċin u żżid fid-dawl. Qed nirreferi għall-Konvenju ta' Hbieb tal-Presepu Ewropej li l-Għaqda tagħna ser tospita f'Novembru ta' din is-sena. Dan il-Konvenju, li twelled mill-Għaqda tagħna, issa riesaq sew lejn il-maturita tiegħu. F'inqas minn tmien xhur ohra nkunu qed naqtgħu l-frott li ilna nikkuraw għal dawn l-ahħar tliet snin.

Matul dan il-Konvenju, tant importanti għall-Għaqda tagħna kif ukoll għal Malta, ser ikollna ċ-ċans nuru lill-hbieb tagħna Ewropej xi jfisser għalina l-presepu. Ser nuruhom id-dedikazzjoni tagħna lejn din it-tradizzjoni u fuq kollox ser niddiskutu magħhom kif, permezz tal-presepu nistgħu inkabbru l-hbiberija bejn il-popli ta' pajjiżi differenti. Ser nuruhom ukoll ftit mis-sbuhija ta' Malta tagħna bit-tama li jerġgħu jiġu jżuruna aktar 'l quddiem. Minn issa qed nipubblikaw il-programm tal-Konvenju (ara paġna 7); programm interessanti li għandu jintoghġob anke minn hutna l-Maltin, kemm membri tal-Għaqda tagħna kif ukoll dilettanti ohra tal-presepu. Naturalment biex wiehed jattendi l-attivitajiet tal-Konvenju jrid jirreġistra ruhu. Għalhekk f'parti ohra ta' dan il-fuljett issibu l-formola neċessarja. Hemm limitu ta' żmien biex wiehed jibgħat din il-formola, għalhekk aħsbu kmieni!

Minn hawn u ftit granet ohra ser jibdedw il-laqgħat għal dawk li offrew l-ghajjnuna tagħhom. F'dawn il-laqgħat ser naraw kif ser jitqassam ix-xogħol u noholqu

I-gruppi żghar li ser jaghmluh. B'hekk kulhadd ihossu parti mill-Konvenju u jghati sehm u iktar bil-qalb. Jekk inti li qed taqra ghadek ma tiffurmax parti minn dan il-grupp ta' voluntiera ibghat sms, eMail jew ċempel lis-Segretarju biex iżommok infurmat dwar il-laqgħat.

Fadal żewġ harġiet ohra tal-fuljett qabel Novembru. Dawn ser ikun fihom informazzjoni dwar dak li jkun qed jiġi ffinalizzat biex il-Konvenju Ewropew ikollu s-suċċess mixtieq. Inheġġukom li taqraw din l-informazzjoni u xxerduha ma' hbieb u familjari biex huma wkoll ikunu parti minn dan l-avveniment prestiġjuż.

Nistennew l-entuzjażmu u l-parteciġazzjoni tagħkom biex it-tradizzjoni tal-presepju f'Malta tkompli tissahhah u tassigura li l-kultura tal-Milied Malti tkompli tikber u tiffjorixxi madwar il-presepju. Il-Kunsill Amministrattiv huwa kburi li ser ikun il-katalist ta' dan il-Konvenju...int lest/a li tagħti sehmek ukoll? Nassigurawk li ma jiddispaċikx... narawk!



Żur il-website tal-**KONVENJU 2018**.
Idhol u ara kif qed nippreparaw għal dan
l-avveniment importanti.

**Jekk jinteressakom li tagħtu sehemkom,
ikkuntattjaw lis-Segretarju, Charles Bellia
għal aktar informazzjoni!**

www.cribconventionmalta2018.org

www.presepjumalta.org

Dan hu l-indirizz tal-website tagħna!
Idhol fih biex taqra dwar l-istorja tal-Għaqda, l-presepju, kif taħdem
il-presepju u xi aċċessorji.



Żur l-albums tar-ritratti u ġedded
il-memorja tal-wirġiet annwali.

**Għaddi l-indirizz lill-hbieb u qra,
speċjalment dawk imsefrin...ibqa żgur li japprezzaw.**

Il-Programm tal-Konvenju 2018

II-PROGRAMM TAL-KONVENJU 2018

L-Erbgħa 7 ta' Novembru, 2018

Jaslu l-parteċipanti barranin.

Uffiċċjali tal-Għaqda Hbieb tal-Presepju – Malta jilqgħu lil parteċipanti fl-ajruport Internazzjonali ta' Malta u jiggwidawhom biex jiehdu t-trasport lejn il-Lukanda. Membri oħra jilqgħuhom fil-lukanda u jghinuhom fiċ- '*check in*' u r-registrazzjoni fejn jingħataw il-pakkett tal-Konvenju.

16.30 p.m. Jiftah il-Merkatino fejn ikun hemm oġġetti konnessi mal-presepju għall-bejgħ. Fost dawn ikunu prominenti l-prodotti Maltin.

18.30 p.m. Tingħata merħba uffiċċjali lill-parteċipanti. Isiru diskorsi qosra ta' Merħba u l-Konvenju jkun iddikjarat miftuh.

20.00 p.m. Ikla (Buffet) fil-lukanda. (*Optional*)

Il-Hamis 8 ta' Novembru, 2018

08.00 a.m. Nitolqu għal dawra mal-Belt Valletta. Inzuru siti importanti fosthom il-kon-Kattidral ta' San Ġwann.

16.30 p.m. Mixja fl-Imdina li tibda bi żjara fil-Mużew tal-Kattidral fejn tiġi nawgurata wirja ta' presepji imtella' għall-okkażjoni tal-Konvenju. F'dan iż-żmien ukoll, il-Mużew, ikun qed jiċċelebra għeluq il-50 sena mit-twaqqif tiegħu. Wara tkompli d-dawra mat-toroq sakemm naslu fuq is-Sur. Hawnhekk ikollna hin liberu għal kafe jew ikla hafifa qabel ningabru fil-Kattidral ta' San Pawl, fl-Imdina għal kuncert ta' mużika sagra.

19.30 p.m. Il-Kor Naxxari, JUBILATAE DEO rebbiegħ ta' diversi unuri f'Malta kif ukoll barra, jagħti Kuncert ta' Mużika u Kant Sagru taht it-tmexxija ta' Mro. Christopher Muscat. Fost ix-xogħlijiet preżentati ser ikun hemm kompożizzjonijiet ta' Dun Karm Scerri u n-neputi tiegħu Mro. Joseph Fenech.

Il-Ġimgħa 9 ta' Novembru, 2018

Din il-ġurnata ser tkun iddedikata kollha għall-presepju.

8.30 a.m. Nitolqu għall-Mosta fejn inzuru tal-inqas żewġ wirjiet ta' presepji - wahda fir-Razzett tal-Markiz Mallia Milanese u l-oħra fil-Mużew tal-membri tagħna Laurie Gatt. Wara żjara lit-tempju majestuz tar-Rotunda, nitolqu għal dawra bil-*coach*

li twassalna sad-Dar Frangiskana tal-Irtiri f' Bahar iċ-Ċaghaq - Il-Porziuncola.

Hawnhekk nieklu xi haġa u wara jinfetħ il-Laboratorju tal-Presepu - workshop fejn noffru wirjiet dwar il-bini u l-aċċessorji għall-presepu. Ikun hemm ukoll il-Merkantino bi prodotti għall-bejgħ.

- 17.00 p.m. Tibda l-Konferenza bis-sugġett: Tradizzjonijiet Presepistiċi fl-Ewropa Kaleidoskopju ta' Diversitajiet.
- 18.00 p.m. Waqfa għal Kafe.
- 18.30 p.m. Tkompli l-Konferenza bis-sugġett: Hbiberija fid-Diversita. Eghluq tal-Konferenza.
- 19.30 p.m. Ċena fil-Porziuncola.

Is-Sibt 10 ta' Novembru, 2018

- 08.30 a.m. Immorru naraw wirjiet ohra ta' Presepi. Id-dawra tagħna tehodna l-Birgu fejn inżuru s-Sala tal-Presepu fil-Palazz tal-Inkwizitur, u wara inżuru l-presepu mekkanizzat tal-Istitut Ġesu' Nazzarenu fiż-Żejtun.
- 20.00 p.m. Serata Maltija b'ikel tradizzjonali Malti. Isiru l-ahħar Diskorsi ta' ringrazzjament u Awguri. Jingħataw tifikriet u l-Konvenju ikun iddikjarat magħluq.

Il-Hadd 11 ta' Novembru, 2018

ĠURNATA GHAWDEX (Optional)

- 07.15 a.m. Nitolqu mill-Qawra / Furjana għaċ-Ċirkewwa
- 08.15 a.m. Nitolqu bil-vapur lejn l-Imġarr - Ghawdex. Meta naslu mmorru nżuru xi presepi.
- 11.00 a.m. Quddiesa fis-Santwarju Ta' Pinu li tkun iċċelebrata minn Mons Mario Grech - Isqof ta' Ghawdex. Din il-quddiesa tkun trasmessa fuq it-TV.
- Wara li nieklu, inżuru aktar presepi.
- 17.15 p.m. Nirrkb u l-vapur u nirritornaw lejn Malta.

N.B. *Jista' jkun hemm xi tibdil fil-programm għal raġunijiet amministrattivi. Gwidi turistiċi jakkompanjaw il-grupp waqt l-'excursions'.*



Formola ta' Registrazzjoni

Biex tkun tista' tattendi u tiehu sehem fl-attivitajiet tal-Konvenju Ewropew imla din il-formola u ibghatha lis-Segretarju flimkien mal-hlas dovut sat-30 ta' April, 2018.

Kull persuna trid tibghat formola separata.

Isem	<input type="text"/>	I.D.No	<input type="text"/>
Indirizz	<input type="text"/>		
Tel No	<input type="text"/>	Mob	<input type="text"/>
eMail:	<input type="text"/>		

Il-hlas ghar-Registrazzjoni biex wiehed jippartecipa fil-Konvenju huwa ta' € 50 u jkun jinkludi:

- Folder tal-Konvenju u tifikira.
- Biljett tad-Dhul fil-Muzejw tal-Kattidral - Mdina
- Post riservat ghal-Kuncert fil-Kattidral tal-Imdina
- Partecipazzjoni fil-Konferenza tal-Porziuncola.
- Cena fil-Porziuncola

Min ikun jixtieq jiehu sehem f'attivitajiet ohra tal-Programm jista' jikkuntattja lis-Segretarju Charles Bellia fuq 9940 6645 jew permezz ta' eMail fuq presmal18@gmail.com u jinghata aktar informazzjoni.

Hbieb tal-Presepu mill-Ewropa ser jiltaqghu f'Malta f'Konvenju Uniku ghall-gzira taghna. Kun parti minn din il-kultura internazzjonali! Inghaqad maghna u ***agħti sehmek int ukoll.***

NARAWK!

www.cribconventionmalta2018.org

Ir-Raħal ta' Nażaret



Minn Adian Melbourne

Kien f'dan ir-raħal minsi li l-Arkanġlu Gabriel deher lil Marija biex jagħtiha l-ahbar li ser tnissel l-Iben t'Alla f'gufha.



Il-kelma Nażaret tfisser Warda. Fis-sena 66-67 W.K. Nażaret inqerdet mill-armata Rumana meta Vespasjamo attakka l-belt ta' Jafa. Fl-1187, Saladin ha f'idejh il-belt sakemm fl-1239 l-insara reġghu thallex jghammru fiha. Fl-1263 reġghet saret borg ġebel u baqghet hekk għall-400 sena bhala raħal żgħir f'idejn il-Misilmin.

Fl-1620, il-Franġiskani nagħtaw permess li joqoghdu f'Nażaret. L-Emir Fahreddin ta l-permess lill-Franġiskani biex jibnu knisja fuq il-post tal-Annunzjazzjoni fl-1730. Fl-1877 din il-knisja tkabbret. Fl-1955 twaqqghet għal kollox biex flokha nbni dik li hemm illum. Fl-1955, P. Bellarmino Bagtti O.F.M. flimkien ma xi studenti bdew xogħol ta' riċerka fl-inhawi tas-Santwarju, f'dan l-imkien sabu l-kitba mnaqqxa "XE MAPIA", li tfisser "Is-Sliem Marija", dik it-Tislina tal-Arkanġlu Gabriel.



Is-Santwarju Monument li hemm illum huwa tal-professur Giovanni Muzio li kien ġie approvat fl-1959. Huwa bini monumental b'koppla majestuża b'ġebli bajdanija, din tikkonsisti f'zewġ knejjes fuq xulxin. Fil-Bażilika t' isfel tikkonsisti f'għar imħaffer fil-blat. Tara grada tal-hadid u kitba bil-Latin taħt l-artal "Hic Verbum Dei Caro Factum Est", li tfisser, "Hawn il-Kelma saret

Bniedem". Mad-dawra tal-għar għadhom jidhru fdalijiet tal-Knisja Bizantina. Aktarx li dan l-għar kien wiehed mill-imħażen tad-dar ta' Marija, li hu magħqud permezz ta' taraġ mal-kumpliment ta' dar fqira.

Permezz ta' garigor thalli l-ghar biex tiġi għall-Bażilika ta' fuq. Din il-Bażilika hi mdawla bi hġieġ imlewwen.

Fin-nofs tal-Knisja hemm l-“Okulu” (għajn) li minnu tista' tara isfel u tilmah l-Għar Qaddis. L-Art hija magħmula mill-emblemi tal-Konċilji li fihom iddiskutew it-Teoloġija Marjana. L-arzella prinċipali hija mużajk enormi li juri t-tagħlim tal-Konċilju Vatikan II skond il-kostituzzjoni “Lumen Gentium”. Artisti magħrufa minn madwar id-dinja bagħtu xoghlijiet tagħhom sabiex ifakkru ‘l Marija kif hi meqjuma f’diversi pajjiżi. Dawn jinsabu mwahhlin fis-Santwarju u fil-bitha ta' madwar il-Knisja. Fost dawn insibu ‘l Madonna tal-Mellieha maħduma fil-mużajk, bhala kontribut ta' Malta. Fil-pjazza kbira tal-Bażilika hemm Battisteru. Taht il-pjazza ġew ippreservati l-fdalijiet tar-rahall ta' żmien Ġesu'. Nazaret antik.

Imsemmi għall-ewwel darba fl-Evangēli Sinottiċi, Nazaret hija nieqsa mil-lista tal-ibliet tal-klann ta' Zebulon irreġistrat fil-ktieb ta' Joshua. Ir-rahall żgħir lanqas ma huwa msemmi minn Flavius Josephus li mexxa r-ribelli tal-Galilea matul l-ewwel revolta kontra Ruma (66-74 A.D).

Fl-1962, ġiet skoperta biċċa ta' skriżzjoni f'ittri kapitali Litwani meta kienu qed isiru l-iskavi tas-Sinagoga ta' Cesarea Maritima. It-test jelenka l-familji saċerdotali li jinkludu dak ta' Happizzez, residenti ta' Nazaretin; l-epigraff huwa għalhekk xhieda ta' l-eżistenza tar-rahall mis-Seklu II W.K.

L-Evangēli jżommu żewġ biċċiet importanti ta' informazzjoni dwar ir-rahall:

- Nazaret kellu popolazzjoni kbira biżżejjed biex tkun tista' tiftaħar bi preżenza ta' Sinagoga li fiha Ġesù, Sibt wiehed, dahal u qara mill-iskroll tal-profeta Isaija , fejn kkummenta dwar il-profezija li kienet tikkonċernah (Luqa 4,16-27).
- Il-biċċa l-ohra ta' informazzjoni, ta' karattru topografiku, hija pprovduta mill-istess passagġ ta' Luqa, li jiftakar l-irdum li jinsab fir-rahall, fejn il-folla rrajjata riedet tarmi lil Ġesù wara li ppriedka fis-sinagoga (Luqa 4, 28-30) .

Madankollu, l-arkeoloġija toffri tip iehor ta 'xhieda. It-thaffir identifika ż-zona fejn kien hemm ir-rahall tal-qedem Nazaret il-kbir. Il-villagġ antik estiż mit-tramuntana sa' nofsinhar fuq l-gholja fejn tinsab l-Bażilika ta' l-Annunzjata, il-kunvent Franġiskan u l-knisja ta' San Ġuzepp. Is-sejbiet arkeoloġiċi juru li l-ewwel sinjali tal-hajja fiż-zona jmorru lura għal żmien il-Bronż (2000-1550 Q. K.).

L-iskavi li saru fl-ahhar sekl mill-Patrijiet Frangiskani fil-qasam tas-santwarji, enfasizzaw il-fdalijiet ta' rahal agrikolu abitat matul l-Era tal-Hadid (900-600 QK), li kien strutturat b' mod gradwali bi djar sempliċi mibnija madwar gherien użati għall-xogħol domestiku u għat-trobbija tal-annimali. Kien f' dan l-ambjent sempliċi li Gużepi u Marija ghexu l-hajja domestika tagħhom u fejn Geṣu għadda t-fulija tiegħu.

Nazaret ma kinitx 'il bogħod minn Tzippori, l-kapitali amministrattiva u kummerċjali ta' Galileja, li Erodi Antipas reġa' bena bejn is-sinjuri 10 u 20 W.K. Ta' min wiehed jinnota, li l-abitanti ta' Nazaret ikkontribwixxew għal din ir-rikostruzzjoni billi sellfu l-haddiema tagħhom.



Fit-tielet sekl, Eusebius ta' Caesarea fil- "Onomasticon" tiegħu, li jikkonsisti f' lista ta' ismijiet bibliċi u li kien beda jitradduċi għal-Latin u kienet kompluta minn San Ġilormu, tikkonferma li "Nazaret" kienet tat l-isem ta " Nazareni ". L-ewwel Insara kienu jinsabu fil-Galileja, madwar hmistax -il kilometru l-bogħod minn Legio, il-Megiddo l-antik u viċin il-Muntanja Tabor.

Tagħrif meħud mil-fuljett "Il-Knisja Tiegħi" – Diċembru 2011 – Jannar 2012 u minn fuq l-Internet

Il-Miżata - Avviż Importanti

Il-Kunsill Amministrattiv jinnota li xi membri waqghu lura fil-hlas tal-miżata ferm aktar milli jippermetti l-Istatut tal-Għaqda. B' dan l-Avviż, daww li ilhom ma jhallsu l-miżata mill-2015 qed ikunu avżati li jekk ma jaġġornawx ruħhom sat-30 ta' April, 2018, mhux ser jirċievu iżjed il-fuljett jew avvizi tal-Għaqda.

Il-Kunsill javża wkoll li l-hlas tal-miżata jsir sena wara l-oħra mingħajr interruzzjoni. Il-hlasijiet mibgħuta jmorru l-ewwel fuq l-arretrati (jekk ikun il-każ). Biex wiehed jifhem dan kollu qed nagħtu dan l-eżempju:

Jekk, skont il-lista, l-ahhar sena mhallsa tkun l-2015, il-miżata mibgħutha tmur fuq is-sena 2016 u mhux fuq l-2018.

Din il-miżura qed tkun effettwata mill-1 ta' April, 2018.

Min jixtieq aktar informazzjoni jista' jikteb lis-Segretarju jew jibgħat eMail fuq: presmal18@gmail.com

Grazzi.

Presepju sfrakassat

Minn Jonathan Balzan

Dave kien qed imur kuljum imnikket l-iskola. Wara l-vaganzi ta' Novembru, ommu ttiehdet l-isptar kiesah u biered u kellha tiġi operata. Il-fejtan kien se jiehu fit-tul. Hajjet missieru nbidlet mil-lejl ghan-nhar. Ġej u sejjer fil-hinijiet tal-viżti. Ried ilahhaq max-xoghol billi kien *self employed*. Il-mowbajl ma kien jaqta' xejn; jistenna xi ahbar mill-isptar dwar martu. Ried jahseb ukoll ghal bżonnijiet ta' kuljum u l-faċendi tad-dar. Kien indipendenti hafna u ma riedx ikun ta' piż ghall-familjari. Ried jassisti wkoll lit-tifel li kien fl-ewwel sena fl-iskola sekondarja u kellu bżonn l-ghajnuna fil-homework. Kull sena missieru kien jaghmillu presepju ġdid bil-karti tas-siment li kien jintrema fl-Avvent u jizzarma l-ghada tal-Epifanija. Dave, lanqas biss azzarda jsaqsi jekk kinux ha jzejnu d-dar

ghal żmien il-Milied ahseb u ara kemm kien ser itarraf xi kelma lil missieru fuq il-presepju.... imqar grotta ċkejna. L-attendenza tieghu fil-mużew naqqset billi kien qed imur ta' spiss ma' missieru l-isptar. Terġa' u tghid dis-sena kien qed jimmissja s-serati fil-kantina jibni l-grotti u jizbogħ il-pasturi ghal jum il-premjazzjoni. Is-sena ta'



qabel kien ghażel bambin f' maxtura. Dis-sena f' jum il-premjazzjoni żgur kien ha jmissu xi tifikira ċkejna, mhux presepju. L-ghalliem tal-arti bhala parti minn proġett skolastiku talab lill-istudenti jibnu presepju b' xi materjal tal-ghazla tagħhom u li riedu jlestuh sal-ahhar ġurnata qabel johorġu bil-vaganzi tal-Milied. L-ghajnuna tal-ġenituri kienet aċċettata. Dave ma ssograx isaqsi lil missieru ghall-ghajnuna, maqtul kif kien bix-xogħol u bl-obbligi lejn ommu. Meta kien ikun id-dar filghaxija, kien jinhakem minn solitudni u apatija. Jara d-dar vojta mit-tiżjin. Jidwi f' mohħu kliem shabu tal-klassi kemm kienu żejnu d-dar u dwar il-progress tagħhom fil-bini tal-presepju. Jum minnhom, filghodu missieru gam ma jiflahx u bagħat lil Dave jixtri l-hobż u l-halib minn hanut tal-merċa fil-viċin. Lura d-dar, f' parti tat-triq hdejn blokka kbira t' appartamenti fejn kien joqgħod habibu tal-istess klassi tieghu, kienet ġejja xarabank. Kellu jieqaf jimxi billi r-residenti kienu diġa harġu l-boroż tal-plastik tar-riċiklaġġ fuq il-bankina.

Waqfet tghabbi xi nies fuq l-istejg biswit. Sadanittant, bla ma ried, harstu waqghet fuq il-munzell tal-iskart. Minn wahda mill-boroż lemah xi haġa kkulurita nofsha barra. Ghelbitu l-kurzita' jara x'kienet. Il-borża ma kinitx maqfula sew. Ġibidha u ġie f'idu presepju sfrakassat. Ma kien ghaddej hadd fit-triq dak il-hin. Żewġ kantunieri 'l boghod u kien jasal id-dar. Faqqaslu hsieb f'mohhu, u f' hakka t' ghajn, ġabar il-presepju u dahhlu fl-armarju tal-bitha.

Dal-presepju kien kapaċi jirrangah. Jibdillu xi partijiet żghar, isahhahlu l-grotta.... u seta' juża l-pasturi li kellhom ippakkjati fuq ir-raff. Kien ilahhaq żgur sal-ġurnata mitluba. Iddeċieda li ma jghidlu xejn lil missieru biex ma johloqlux stress minhabba nuqqas ta' ghajnuna jew rabja ghax kien ġabru minn barra. "Issa nahdem fuqu meta ma mmurx mieghu ghall-viżti l-isptar", haseb it-tfajjel. Sewwa xi partijiet bil-karti tal-ixkejjer li missieru kellu fil-garaxx. Bena ftit djar bil-kaxxi tal-kartun bhal ma kienu jaghmlu fil-klassi tal-arti u ghamel żewġ sigriet bil-fildiferru. Hadu l-mużew. Is-superjur offra li jghinu fiż-żebgħa billi kellhom it-tahlita diġa lesta ghall-grotti. Dan baqa' impressjonat kif Dave kien reġa' ta l-hajja lil dal-presepju mormi. "Tassew fhimt x' inhu l-veru sinjifikat tal-Milied," tennielu! Jumejn qabel li kellu jieħdu l-iskola hadu lura d-dar. Kien qed jahseb kif ha jbenġilha meta nhasad kif sab lil missieru diġa lura mill-viżta. Haseb li ha jirrabja mieghu meta jghidlu li kien ġabru miż-żibel. Missieru mhux talli baqa' mbellah iżda wkoll talli għannqu u fahhru għall-kapaċita' li wera u l-hsieb għaqli li ġieh f'mohhu biex jirrestawrah. Dave kien nesa l-ahhar darba li ra 'l missieru jitbissem daqshekk minn meta ommu kienet iddahhlet l-isptar. Missieru talbu jiskuzah, dis-sena ma kienx żamm it-tradizzjoni fil-familja, u talbu jaghdru jekk imġibtu ma kinitx denn ta' missier ta' familja. "Is-sena d-dieħla f'idejk mela", qallu missieru jxengel rasu b'turija ta' mhabba. "Irnexxilek iddahhal l-ispirtu tal-Milied xorta f'din id-dar minkejja dak kollu li ghaddejjin minnu". Dave xtaq li l-ferħ li hass ma' missieru jaqsmu ukoll m'ommu u talab lil missieru biex qabel jieħu l-presepju l-iskola jurihulha waqt il-viżta li kien imiss. Ommu bkiet bil-ferħ meta rat il-presepju quddiemha u għannqet lil żewġha u lil binha kif setgħet. In-ners li kienet *on duty* u ġabitilha l-pilloli li kien imissha b'lehen baxx, bi dmugh f'ghajnejha, instemgħet tlissen li dawn tassew kienu xempju haj tas-sagra familja!

Għandek eMail?

Jekk trid infakkruk fl-attivitajiet li jkollna minn żmien għal żmien ibgħatilna l-indirizz tal-eMail tiegħek.

Taghna huwa: **charbel@onvol.net**



Milidijiet bl-istorja tagħhom

Mehuda mill-gazetta l-Berqa, is-Sibt, 22 ta' Diċembru 1956

Jghid hekk..... **Milied fil-Paċi**

Il-Milied ta' din is-sena għall-grazzja t'Alla, se jsibna fil-paċi ta' bejnietna. Fl-ahhar żewġ Milidijiet li għadew ma konniex gawdejna din il-paċi li nispera li lkoll kemm ahna se ngawdu din is-sena. Fil-Milied tas-sena l-oħra konna qed nippreparaw għar-referendum li sar sewsew seba' ġinghat fuq il-Milied. Dak kien żmien li llum lanqas nixtiequ niftakru fih; żmien ta' firda, mibegħda, intolleranza u tant affarijiet oħra li qerdu l-paċi ta' bejn il-Maltin. Il-Milied ta' qabel, jiġifieri dak tal-1954, kien ukoll sfrattat għaliex konna f'kampanja elettoral. Minn sentejn 'l hawn dan hu l-ewwel Milied li nistghu ngawduh magħqudin flimkien, miġburin mal-familji tagħna, bid-differenzi ta' bejnietna midfunin u minsija.



Kemm ahna xxurtjati u kemm għandna niringrazzjaw 'l Alla li nistghu ngħaddu Milied fil-paċi, fil-kwiet, miġburin ma' niesna! Sa ftit ilu, ftakru, kellna gwerra żgħira bejn l-Eġizzjani u Izraeliti u ma stajniex ngħidu jekk il-gwerra kinitx se tixtered. B'xorti tajba dik il-gwerra żgħira mhux talli ma xterditx imma talli ntfiet.

F'moħħna, f'dan il-Milied, ilkoll għandna l-martirju tal-Ungerija u r-refuġjati kemm ta' dan il-pajjiż kif ukoll tal-Eġittu. Hafna minn dawn tal-ahhar huma Maltin bhalna. Imsieken għal dawn ma tantx ġej Milied tajjeb. Ahna ninsabu miġburin fi djarna, mal-familji, forsi ma nistghux nirrealizaw biżżejjed it-tbatija ta' min la jaf fejn hi daru u lanqas fejn hi l-familja.

Ingawdu l-Milied mal-familji tagħna; niftakru kemm hawn nies li jixtiequ jgħaddu l-Milied bhalna u ma jistghux. Lil dawn nitolbu għalihom; ma ninsewx lil min ix-xorti haqritu iktar milli haqret lilna. Il-Milied iqanqal ġo fina sentimenti sbieħ ta' mogħdrija li għandhom iġaġħluna ngħinu lil minn hu bżonn l-ġhajjnuna. Billi ahna qegħdin tajjeb, ma għandniex ninsew lil min qieġhed hażin hafna.

J'Alla fis-sena li ġejja, Malta u d-dinja ma jerġgħux jgħaddu miż-żmien ta' qtigh il-qalb li għaddejna minnu f'dawn l-ahhar xhur tas-sena 1956. Id-dinja paċi trid u paċi għandna bżonn. Kieku l-bniedem jibqa' jhoss matul is-sena kollha l-istess sentimenti li ġeneralment kulhadd ihoss fi żmien il-Milied, kieku fid-dinja ma ssirx gwerra.

Il-Kumitat flimkien mal-membri tal-Għaqda Hbieb tal-Presepju Malta....



jixtiequ

l-Għid it-Tajjeb lil Kulhadd.

J'Alla t-tbatija u l-qawmien ta' Sidna Ġesu Kristu jwassluna biex nifhmu u naghdu lil dawk li jkunu għaddejnin minn xi gwaj jew saram!!